


Mlukuta Mlwabepwa, Ne Sonde

 Yesu Kristu, Umwana Wakwe, kabili alitupela ifintu fyonse ifyabupe fye muli Kristu. Tuletasha kuli Imwe, Shikulu, pe shuko ilyo twapelwa kuli ili likalamba ilyapulamo lIambo ilyo Yesu atupele pa Kalbale ukutila lyatubwesha nakabili mwi senge no bubile kuli Imwe, pakutila twingakwata ici cisansamushi ica kwishiba ukutila calilembwa, “Nga mwaikala muli Ine, ne Fyebo Fyandi muli imwe, kuti mwalomba ico mulefwaya, kabili cikacitwa kuli imwe.” Nomba, ifwe tuletasha pali ici, kabili tulepepa ukutila Imwe mwalatupela icitetekelo ukucicetekela na fyonse ifili muli ifwe.

² Nomba lekeni tulekeleko, Shikulu, ukucucutika kasuba konse, ukusakamana konse ukwa ubu bumi, ukufuma fye kuli kasunga wa fipe ukufika kuli pastor, ukutila tamwabe nangu cimo mu mano yesu nomba, lelo ukulolela, ukukutika mukatina ku Mupashi wa Mushilo ukulanda kuli ifwe, ukutila twingafisha icintu cimo icisuma, kukwishibilapo ifingi Ifyenu, pa kulongana kwesu capamo. Pantu, Shikulu, mucine e mulandu wine twishile pali buno bushiku ubwakaba. Landeni kuli ifwe ukupitila mu Cebo Cenu ica mweo, kabili lekeni Icebo ica mweo cikale muli ifwe no kuba muli ifwe, pa kutila twingalengwa no kupangwa, te kwisonde, lelo ukupilibulwa pa kusangululwa kwa mupashi wesu, mu musango uwa Mwana wa kwa Lesa. Owe, imitima yesu iletutuma ilyo tuletontonkanya, kabili insansa shileisusha imyeo yesu, ukwishiba ukutila kuti twaitwa abana baume na bana banakashi bakwa Lesa. Natwiminina pa mpela iyine iya Kwisa Kwakwe ukwa cibili, kabili inko shonse na mabufumu filetutuma pe samba lya nkasa shesu, ifintu fyonse ifya mwi sonde filepwa, lelo ukwishiba ukutila ubushiku bumo Ena akesa kabili akatusenda mu Bufumu umo mushakatale ukuba impela, atemwa, tabwakatale ukuteshiwa. Kabili ukutontonkanya ukutila ifwe nomba tuli—tuli abakeshi aba bulyo Bufumu! Mwe Lesa, sembululeni imitima yesu na matwi ilelo, ku—ku Mupashi wa Mushilo, ukupitila mukusambwa kwa menshi aya Cebo. Pantu twalombela ifi mwi Shina Lyakwe kabili ku bukata Bwakwe. Amen.

³ Ndefwaya ukupalama isambililo muno lucelo. Pantu, naciba no kulanda pa cintu cimo ica pusanako panono nga kwaciba no kuba kulongana kwa kundapa, lelo twacibilisha ukutila amakadi ya kupepelwapo yalingile ukupelwa pa eiti, mpaka eiti sate atemwa naini koloko. Kabili ine fye... Billy acisa ku nga'nda ama miniti ayanono

ayapitapo kabili acisosa ukutila takuli nangu imo isheleko kuno, e ico ena tacipela amakadi yakupepelwapo. E ico twala... Nacitontokanya ukusenda ili sambililo, kukulungamikilako ulukuta. Kabili ndefwaya ukulanda pe sambililo ilya: *Ulukuta Ulwabepwa, Ne Sonde*. Ndefwaya ukubelenga nomba yamo ukufuma mwi Buku lya Bapingushi, icipandwa ca 16, ukutendeka na vesi ya 10.

Efyo Delila atile kuli Samsone, Moneni, mwankonya, no kusose fya bufi kuli ine: nomba njebeni, nshinjilwileni, umo mwinga kakilwa.

Nao atile kuli wene, Ukukakwa nga nakakwa ku myando ipya ishabombwako mulimo, elyo nkanaka, no kuba nga bantu bambi.

E ico Delila abulile imyando ipya amukakileko, nokutila kuli wene, Lelweni aba Peleshiti ba mwishila, Samsone. Kabili abalalilila bekele mu muputule. Nao aiputawile ukuifumya mukuboko kwakwe kwati bushishi.

Elyo Delila atile kuli Samsone, Na nomba mwankonya, no kusose fya bufi kuli ine: njilwileni umo mwinga kakilwa. Nao atile kuli wene, nga wapikwila ifikuti... cinelubali ifya pa mutwe wandi pamo ne ilepikulwa.

E lyo Delila abulile ifikuti no kupaminamo ku lupopo, ngatile kuli wene, Aba Pelishiti ba mwishila, Samsone. Na o alishibwike mutulo twakwe, no kushimpule cipiliko, ne nsalu iya pikulwa.

E lyo atile kuli wene, Kuti mwatila shani, Nalikutemwa, apo umutima wenu tauli kuli ine? Iyi miku itatu mwankonya, no kukana... njilwila umuli amaka yenu ayakalamba; no kukana njilwila umuli amaka yenu ayakalamba.

Nomba apo amupatikisha, ku fyebo fyakwe inshiku shonse, no kumukosha, elyo afishiwe ku mutima wakwe fititi;

Kabili amwebele ifya ku mutima wakwe fyonse, no kutila kuli Wene, Icibeyo tacatala ukubeya ku mutwe wandi; pantu naba umwina Nasali kuli Lesa, ukutula mwifumo lyakwa mayo: nga nabeya, elyo yakafuma muli ine amaka yandi, kuti nanaka, no kuba nga bantu bambi.

Kabili ilyo Delila amwene ukutila amwebele ifya ku mutima wakwe fyonse, atumine ku kwita... abalupaka ba ba Pelishiti, ati, Nineni uno muku, pantu anjebele ifya kumutima wakwe fyonse. Awe aba

lupaka aba ba Peleshiti balininine ukuya kuli wene, banininke ne ndalama, atemwa baletete indalama mu minwe yakwe.

Elyo amulengele ukulalo tulo pa makufi yakwe; atile no mwaume, e wabeyele ifikuti cinelubali ifya pa mutwe wakwe; elyo...atendeke ukumucusha, kabili amaka yakwe yafumine muli wene.

Nga atile, Lelweni aba Pelishiti bamwishila, Samsone. Na o ashibwilwe mutulo twakwe, no kutila, ndefuma nga lyonse, no kuikunta. Lelo taishibe ukuti YEHOPA nafuma pali wene.

- 4 Nomba ndefwaya ukubelenga, umutwe we lyashi ilya ili sambililo, ililesangwa mulya mwi Buku Iya Kusokolola, icipandwa ca 2, ukutendeka ne ya 21 kabili na ma vesi ya 23.

Kabili na mupele inshita ya kuti alapile ku bulalalale bwakwe; lelo tafwaya ukulapila.

Moneni, nde muposa pa busanshi, no kuposa mu bucushi bukalamba abacita nankwe ubucende, nga tabalapile ku milimo yakwe.

Na bana bakwe nkabalofya ku mfwa; kabili inkuta shonse shikeshiba ukuti nine kasapika wa mfyo ne mitima: kabili nkapela imwe umo umo umwabele milimo yenu.

Lekeni Shikulu alunde amapalo Yakwe ku kubelenga kwa Cebo Cakwe.

- 5 Samsone, uwapalana nganshi ngo lukuta, atendeke bwino. Atendeke mu nshila iyalungama. Alitendeke, kabili aleitwa umuntu uwapulamo uwabulumba. Ena atendeke, ukubombela Shikulu, mukusunga Ifyebo Fyakwe no kucita Amafunde Yakwe. Kabili cilya calipala ngo lukuta. Lwena lwatendekele palwa, nge fyo twingasosa, nge nsoselo iye sonde, lwatendekele mu nshila iyalungama. Lwatendeke ukusunga Amafunde yakwa Shikulu. Kabili ilyo lyonse Samsone akonkele Shikulu, Shikulu abomfeshe Samsone.

- 6 Pantu, Lesa kuti asunga uli onse no kubomfya uli onse uyo uli no ku Mukonka, pantu wena mulimo wakwa Lesa. Lelo ilyo twapilibukila ku mbali, ukutaluka ukufuma ku fintu fyakwa Lesa, lyena Lesa te kuti atubomfye nakabili. Ilyo tuleenda bwino bwino ukukonka Amafunde yakwa Lesa, ilyo twingekala mu fipandwa fya Baibele no kupepa ukulingana ne Cebo icalembwa, uku Mupepa mu Mupashi kabili na Mucine ica Cebo, lyena Lesa kuti abomfya umuntu uli onse. Lelo ilyo bakwata amano ya kupilibukila ku mbali ukukonka icintu cimbi, lyena Lesa te kuti abomfye ulyo muntu nakabili.

- 7 E ico, Samsone alapanga i—icakulangililako icapulamo ica lukuta ilelo. Ilyo lukuta lwatendeke, Lesa kuti abomfya

ulukuta, pantu ulukuta lwaendele no mukosha ukukonka Amafunde yakwa Shikulu, basungile ifya mabupingushi Yakwe fyonse ne fipope Fyakwe, kabili bacitile amafunde Yakwe Yonse. Kabili Lesa ali pamo no lukuta. Lelo cilemoneka kwati kuliko icifulo ica nakuka mukati ka lukuta.

⁸ Ibukisheni, tatuli pa bwangalo, lelo tuli mu ncende ya bulwi. Abantu abengi batontonkanya fye ukutula ilyo baba Abenakristu ukutula e cintu fye balingile ukucita, ukutula cilya cilecipwishisha umuyayaya, ilyo bali Abenakristu kabili ifintu fyonse fili no kuba ifyaanguka. Mwilaesha ukukwata filya mu mano yenu. Pantu, naishileba Umwinakristu ku kulwa, ukulwa ubulwi ubusuma ubwa citetekelo. Naishileba Umwinakristu, ku kwingila mu mushilwa wa bulwi. Ifwe tuli ifita ifya Bwinakristu, kabili tulingile ukusambilishiwa no ku kushiwa, no kwishiba imicitile yonse iya mulwani, ukwishiba ifya kuicingilila, ukwishiba ifya—ifya kulwa ubulwi. Kabili kuti twacita fye cilya ilyo Umupashi wa Mushilo ulecisokolwela kuli ifwe. Ifwe te kuti tusende ifyo nko imbi iletweba ilyo twaya ku bulwi, yamo amano yabo. Lelo tulingile ukusenda amano yesu fwebene, umusango Umupashi wa Mushilo wingatutungulwilamo, kabili na mano ayo Wene engatupela, pantu Wene e Cilolo Umukalamba uwa mpuka isha Benakristu.

⁹ Samsone alicitile cisuma, ali muntu umukalamba mpaka atendeke uku, atendeke ukucita kwati (kuti twaciita) ukulenda enda, mpaka atendeke ukufuma mu ncende yakwe umwine. Kabili ulukuta lwalicitile bwino, kabili lwali fye bwino mpaka lwatendeke ukufuma mu ncende yabo. Samsone atendeke ukwangala. Kabili ena taleangala na bakashana abena Israele, atendeke ukwangala na bakashana abena Peleshiti.

¹⁰ Kabili cili nge capalana kufyo lukuta lwacitile. Lwena talwatendeke ukucite citemwiko na bakwe bene, lwatendeke ukukonka abashacetekela no kutendeka ukwangala pamo na bashacetekela. Palya epo twapangile icesu icikalamba, kabili cimo icilubo icikalamba nganshi, ni lilya ilyo lukuta lwatendeke ukucita ifintu ifyo ifishali ifyalungama. Lwatendeke ukwikala, nga Samsone, ne bumba ilya bipa.

¹¹ Samsone, ilyo lyonse ali mwibumba ilya bantu bakwa Shikulu, alicitile fye bwino, lelo ilyo atendeke ukwangala ne bumba ilya bipa, lyena aishileba mubwafya.

¹² Kabili ulya e musango cabelamo no lukuta. Ilyo lukuta lwakonkele mukatina kabili cila bushiku ukukonka ubutungulushi bwa Mupashi wa Mushilo, Lesa alibapalile, kabili ifisungusho ne fishibilo ne fipapwa fyakonkele ulukuta. Lelo ilyo lwatendeke ukuba mwi bumba ilyabipa, ne sonde! Cimo icintu icabipisha ico lwacitile, kabili icintu icantanshi

ico lwacitile, lwatendeke ukubunganya, ukonaula isenge mukati ka bacetekela bambi, pantu basangile ukutila inko shalibungenye. Lelo iyi Mbila nsuma ikalamba tayalashikwa ku nko imo atemwa abantu bamo. Yena yalashikwa, ku “uyo onse ulefwaya, lekeni ese,” inko shonse, imitundu, indimi, na bantu. Lesa tafwaile ifwe ukubikapo imishilwa ya mipaka.

¹³ Lelo abantu balefwaya ukuba kwati, balapashanya, atemwa ukukonkelesha, ukuba nge—nge fyo isonde licita, ukusose fintu ifyo bacita, ukuba abalunduluka mu musango bena baba abalunduluka. Ifwe te kuti tutale tulunduluke ukucita icintu cili conse isonde licita. Ifwe kuti twaba fye aba lunduluka ilyo tulekonka ifipope fyakwa Lesa no musango Wakwe uwa kucitilamo ifintu. Ifwe te kuti tutale ukuba, pa kuipashanya kwi sonde. Nga kampane ya fwakwa balikwata ukulunduluka kwabo ukukalamba nganshi kuli television, kabili amabumba yabwalwa na whiskey balipanga ukulunduluka kwabo ukukalamba ukupitila mubwafwilisho bwa television, cilya te cishibilo ukutila ulukuta lukakwata ukulunduluka kwa luko kuli television. Ukulunduluka kwa lukuta kwabela mukati ka kushimikila Imbila nsuma, iya Maka yakwa Lesa, kabili ne filangisho ifya Mupashi. Ifwe te kuti tusose pantu ukutila television yalicitila *ifi-ne-fi* kuli kampane ya fwaka kabili no—no twampane tumbi! Ifwe tatwakwata Ilembo ilili lyonse, ukweshu ukupashanya na balya bantu. Kabili ilyo lyonse tulecita, kuti twaleta impendwa ikalamba iya bantu, lelo cilya te co Lesa atusontelego ukucita. Tutontonkanya pantu ukutila tuli fye abawamisha, abaisansabika, utubungwe utukalamba, ukulenga ifintu ifikalamba ifya wamisha ukucitika, ukutila kwena kulunduluka. Ifwe tulefwa cila bushiku pa nkasa shesu, ukulandila kwa bumupashi! Nga twaliminine amakumi million aba maka muno lucelo, kabili Umupashi wa Mushilo tali pamo na ifwe, kuti twacita bwino ukwiminina aba maka ikumi pamo na Mupashi wa Mushilo, na ifwe. Te kuti tuipashanye ne sonde.

¹⁴ Kabili cimo ica fintu ifya kubalilapo, cali, ulukuta lwatendeke ukuibunganya abene. Akabungwe aka kubalilapo kali ulukuta lwa Katolika, elyo kabili kwaishile ulukuta lwa Lutheran, elyo babungenyemo ulukuta lwa Katolika ukululenga ukuba akabungwe, ubushiku bumo kwali ukubilikisha, “AbaPelishiti bali pali iwe, Samsone,” kabili Samsone aputawile ntambo isha kukakilako isha lukuta lwa Katolika, kabili Martin Luther aishileisa nakabungwe.

¹⁵ Elyo baishilekaka ulukuta ne ntambo imbi, nge fyo Delila acitile. Kabili bena batendeke... mucifulo icakukwata umwaume uwaitwa na Lesa, abaume abo abali abaitwa na Mupashi wa Mushilo; nalimo tabaishibe ABC wabo, lelo balishibe Kristu. Lyena ulukuta lwaishileba ne misango, kabili

lwaipashenye kuli bakasabakanya ba mapolitiki. Kabili bena balipele bakashimikila wabo “degree wa bu doctor,” umuntu onse alingile ukuba Doctor wafya Bulesa. Ilya yali ni ntambo imbi kukukaka ulukuta. Abantu balaya no kusoma, cila seminary ileesha ukuleta kasambilila uwaishibisha pa kutila inkuta shabo shingaitakisha, “Pastor wesu ni Doctor wafya Bulesa.” Kabili, cinshi ico bacitile? Umo ukwesha ukukwata amano ayacilamo ukucila umubiye. Cisuma, cilya tacilepilibula icintu icili conse mucinso cakwa Lesa.

¹⁶ Kabili tacilefwaikwa ku muntu uli onse ukwesha ukusenda ukwishiba kwakwe ukwe sonde no kutala ukusekesha Lesa na cena. Cena ca muselu mu cinso cakwa Lesa! Imwe tamwakatale ukusekesha Lesa ne fya kukabila ifya mwisonde no kwishiba, pantu “cena bulwani kuli Lesa,” eflyo Amalemba yasosa. Wene te kuti acicite.

¹⁷ Kabili cila umu esha ukukwata amano yonse. Balishiba fye ifya kucita ne fyebo ifya kusosa, kabili cisa mukuba fye ilyashi lya mapolitiki mucifulo amaka ayalangishiwa, Imbila ya Mupashi wa Mushilo iyo ingila mu mutima wa muntu no kusango ulubembu. Bena balisambilishiwa ku milandile ya ma politiki, kabili ifwe tatukabila cilya. Paulo atile, “Icebo caishile kuli ifwe, te fyeka . . . atemwa, Imbila nsuma, mu Cebo fye ceka, lelo ukupitila mu Maka ne filangisho ifya Mupashi wa Mushilo.” Filya e fyaletete Imbila nsuma, ukulangisha Amaka ya Mupashi wa Mushilo! Lelo bonse aba bantu balaya ku maseminary kabili bena balasambilila amasambililo ayakalamba, ifyo balingile ukwiminina ku ntanshi ya bantu, ifyo balingile ukuipela abene, ifyo balingile ukufwala kabili ifyo balingile ukucita, bena tabalingile ukubomfya insoselo iyalubana. Nomba, cilya cili fye bwino kwi lyashi lya mapolitiki, lelo tatulekonka ifyebo ifya muntu ifya kulembeleka. Paulo ena atile, “Imbila nsuma iyo nshimikila tayaishile muli ulyo musango, lelo Yena yaishile ukupitila mukusangulwa ukwa u—Umupashi wa Mushilo kabili na Maka aya kulangisha.” Taisa ku milandile iyapangwa bwino, pa kutila amano yenu yenga bela, atemwa ukusubila kwenu kwingaba mu mano ya muntu. Lelo yaishile ukupitila mu filangisho ifya Maka aya kwa Kristu uwabuka. Ilya e Mbila nsuma, “Ku kwishiba Wene mu Maka aya kubuka Kwakwe.”

¹⁸ Cila umu esha ukutontokaya ena alicenjelako panono ukucila umuntu umbi, cila cilonganino. Ba Methodisti bali no kusosa, “Ifwe twalikwata umuntu uwacenjela sana.” Ba Baptist bali no kusosa, kabili Ulukuta lwakwa Kristu, kabili na bambipo, bena bonse, “Ifwe, tuli abacenjela sana. Ifwe, besu—abantu besu, tatwakasuminishe fye umuntu untu fye ukuya no kuya kushimikila Imbila nsuma.” Lelo bena balabasala fye. (Mwe Lesa, kwateni uluse!) Balabasala fye; nga bali cetekela ne sambilisho lyabo limo, lyena balababika mu

lukuta. Lesa te kuti amukumyemo mu musango uli onse. Ndefwaya umuntu umo ukunshimikila uyo uwasalilwe na Mupashi wa Mushilo, Lesa aimya, te kusontwa no muntu atemwa ifilonganino.

¹⁹ Ukwishiba konse! Batila, “Owe, ifwe twalishiba fyonse palwa Cena,” kabili bamo muli bena tabaishiba Ilembo iyakubalilapo ilya Mupashi wa Mushilo. Bena balalikana.

²⁰ Cilenjibukisha paka libuku akanono ako nabelengele ubushiku bumu mu California, nalimo imyaka ikumi iyapitapo. Nakasendele mwi tuka ilya kale ilya ma buku. Nindaba uyo walembele. Akalibuku fye akanono aka makobili ikumi, lelo kalikwete amano yamo ayasuma muli kena nangula camoneke ica kusekesha no bucenjeshi. Lelo, nalisangile icintu cimo mulya icaumfwike kwati ni Lesa, kuli ine. Kabili imo pa malyashi ayanono yatendeke nge fi. Ulucelo lumo mucitele cikalamba ica nkoko, kwaliko mukolwe umo munono uyo watontonkenye alikwete ukwishiba konse uko kwaliko ku kwishiba. E ico alipupukile pa cibokoshi no kuma umulomo wakwe unono pa mbokoshi, imiku ine atemwa isano, apukwinye umutwe wakwe unono no kulila uko tamwatala ukumfwapo mukolwe ukulila. Kabili bambi, alitemwine amano yabo, kabili ena atile, “Ba mayo na ba tata abacino citele cankoko, ndefwaya ukulanda kuli imwe lonse luno lucelo pali yamo ayakalamba amabutantiko aya masambililo ayo tupangile fye.” Atile, “Ninkwata ukwishiba ukukalamba mu kusoma kwandi ukwingi,” ilyo atintile amakalashi yakwe ayanono pa mulomo wakwe. Kabili atile, “Ninsala ukutula ifwe fwe nkoko kuti twaiwaiminisha fwebene no kwishiba ukwingi. E ico kanshi, kuti namyeba ukutula kuli, nga kuti twaimba no kubomba mwi cinka limo atemwa icilindi, tuli no kusanga vitamin imo iyo ili no kutulenga ifwe bonse ukulila bwino, na masako ayawamisha. Kabili, owe, kuti na myeba ifyo twingaiwamya fwebene mu nshila ishampusana pusana.”

²¹ Kabili bana nkoko abanono ne mipolopolo yabo inono iyakashika, shena shasekele fye no kusosa, “bushe ena te mutemwikwa?” Kabili shena mucine cine shali mukumbilwe. “Owe, ena ni mukolwe uwa mano nganshi!” Cilenjibukisha bamo aba kuno bakashimikila baku seminary. “Abantu abamano nga balya! Takuli umulandu wa ifwe ukwikala pamo ne nkoko shonse ishashala, ifwe bonse tulingile ukuya pamo nankwe.”

²² Cisuma, ilyo akantu akanono kapwile ukulanda kwa kako, kwaliko inkoko na imbi inono iyo ishakwete amasako ayalemoneka bwino nga filya, yaishile ilebutuka ukufuma ku nkoko shonse ishashala mulubansa, kabili yatile, “Balumendo, pali miniti fye! Nacumfwa fye ilyashi pa cilimba. Inkoko nashiya pa mulu amakobili yane pali pound, ifwe bonse bakaya mukutwipya mailo! Busuma nshi amano yenu yali no kucita!”

23 Munyina, ukwishiba konse uko muntu enga kwata, busuma nshi ifyo yacita? Ifwe tuli ulukungu ulwa mafutu mutanda! Ifwe bonse tulefwa ku ma inches na ku ma miniti. Amano yesu tayapilibula nangu cimo. Tulefwaya ukwishiba Wene. Lelo bena balacicita cilya.

24 Nge fyo nalelanda inshita imo akale pa cuni cimo icinono icitwa canary, kabili cena catontonkenye ukutila calishibe amano yonse ayo—ayo ayafwaikwa ukwishiba, kabili calishibe fingi nganshi icakutila kuti caeba ba canary abashala palwa bantunse. E ico capupukile muli kasalanga waciko kabili catendeke ukulanda palwa muntunse, ifyo cena caishibe palwa bena. Kabili, mukupumikisha fye, professor ukufuma ku Purdue aishile isa no kutendeka ukulanda ifyebo ifikalamba nganshi kuli cena, kabili icintu icinono cakapile amenso yaciko no kupilibula umutwe wa cena. Nomba, calikwete amenso, cena kuti camona professor. Calikwete amatwi cena kuti ca mumfwa. Lelo, mucine, cena tacaishibe ifyo alelandapo. Cinshi? Cena calikwata ubongo bongo bwakwa canary. Cena bongo bongo bwa cuni. Epela fye efyo cakwata. Cena tacakwata ubongo bongo bwa muntu, e ico cena tekuti citontonkanye nga bantunse.

25 Kabili nangula umuntu kuti atontonkanya nga Lesa! Imwe muli bantu, kabili amano yonse aye sonde tayacila ngo bongo bongo bwakwa canary. Fyonse ifyo mucita, imwe mulaicena fye kuli bwena. Imwe mulingile ukukwata amano yakwa Kristu.

26 Umulandu abantu bela no kuilunda ku tubungwe, kabili ukupyanisha ukuposhanya mu minwe mu cifulo ica kufyalwa cipya cipya, bena baleesha ukucilukila ukufyalwa cipya cipya. Tabalefwaya ukufyalwa cipya cipya. Kabili bena—bena balishiba tulakusambilisha muli Baibele, e ico balefwaya ukupyanisha icintu cimo palwa kwena. Kabili abantu ba Pentecostal baba fye aba bipa, ukweshu ukupyanisha icintu cimo! Balacifwaya mu mimonekele imo. Cilingile caba fye icasansabikwa, “Twalaposhanya mu minwe no kuilunda ku lukuta, kabili ukusanswa atemwa ukubatishiwa,” atemwa icintu cimo. Bena balomfwa umwenso pa lwa kufyalwa cipya cipya. Inshita shimo ndecetekela Branham Tabernacle ileumfwa umwenso palwa cena.

27 Nomba, ifwe bonse twalishiba ukutila ukufyalwa, nshilesakamana uko kubelele, atemwa ni kwisa, ni ncede nshi, kwena kusafya. Nga kanya kafyalwa pa mwina wa misungu, atemwa panshi apakosa, atemwa mucipinda ica mucipatala ica mimonekele iya pink, kwena kusafya, ifyo fine. Ukufyalwa kwa kana ka ngo'mbe, ukufyalwa kwa cintu icili conse, kwena kusafya.

28 Kabili ukufyalwa cipya cipya takwaba nangu cimo kano fye ukusafya! Lelo abantu baliba abatalilwa sana, “Tuli no kuya uko baposhanya mu minwe. Tuli no kuya uko

tababilikisha no kulila, no kuma pa cipailo no kubilikisha.” Mulefwaya ukuba abantu nganshi! Ifyo tufwaikwa kufyalwa, ukufwa, kukuleta Ubumi!

²⁹ Imbuto, icumbu icakale, imbuto ya cumbu, mukabule cilye cumbu no kucibika mu mushili. Mpaka ilyo mwingakwata ifyumbu ifipya, cilye cumbu icakale cilingile ukubola. Itaba tekuti lilete ubumi bupya mpaka lyena lyabola.

³⁰ Kabili umwaume atemwa umwanakashi te kuti atale ukufyalwa cipya cipya mpaka amano yabo kabili abene beka babola, ukufwa, ukufwa pa cipailo, no kupunda, uku bifishiwa onse, mpaka ilyo ifulo lyafuma mu nteneshi yenu, no kufyalwa cipya cipya ku Mupashi wakwa Lesa. Nshilesakamana nga kuti mwalila umusowa, ukulandila mu ndimi ukutoloka toloka, ukusalakata nge nkoko iputwilweko umutwe, imwe muleleta Umweo upya! Lelo twalipyanisha icintu cimo palwa cena, tulefwaya inshila iya pa mulu, mucine.

³¹ Ubushiku bumbi, pali Cisano, umukashi wandi na ine twaleya kwituka. Nshilepilibula ukulandikisha pali ici. Lelo ilyo twaleya mulya mu musebo, nalitwalilile fye ukulapilibula umutwe wandi ku lubali lumbi no lubiye, abanakashi abali ubwamba. Nililaile Lesa ilyo nali umuntu uwapofula, nga kuti Ena aundapa amenso yandi nkalalolekesha pa cintu icali icalungama. Kabili ndasunga akalupanda kanono ukulebela muli motoka yandi. Ilyo nalolekesha pa fintu ifya musango ulya ndalolekesha pa lupanda no kusosa, “Mwe Lesa, Cilya e Mwakufisama mwandi,” ilyo ndelolekesha pa lupanda.

³² Nalimwene balya banakashi. Meda atile, “Tatumwenepo nangu umo umwanakashi ilelo nangu umo uyo ufwele siketi.” Kabili atile, “Billy, lolekesha kuli ulyo mwanakashi kulya na tulya utumishipi utunono utushingulwike pa mulu wa mubili wakwe,” kabili atile, “ulenjeba ukutula ulya umwanakashi teshibe ukutula cilya cilubo?” Atile, “Nga ena taishiba ukutula cilubo, lyena ena alifulungana mu mano.”

³³ Natile, “Pali miniti fye, mutemwikwa. Ena mwina America, acita ifyo abena America bacita.” Natile, “Nali mu Finland te kale sana, mutemwikwa.”

³⁴ Kabili nalipwishe kulya ku mwaume uyo wanjikalike pa nshi, Doctor Manninen. Kabili twaleya mukusamba kwa—kwa bumi busuma, uko kwitwa sauna, kabili bena balamwingishamo no kwitula amenshi ayakaba, atemwa amenshi pa mabwe ayakaba, kabili yena yalamupibisha fye ilibe. Elyo bala mulenga imwe ukutolokela mu menshi makasa, elyo kabili ukufumishiwamo. Elyo bali no kumusenda mucipinda, kabili mulaba ba nashi mulya, abanakashi abakusa abaume (kabili bena ubwamba), no kubatwala ukubabweseshamo mu cishiba. Nalikene ukwingilamo. Kabili natile, “Doctor Manninen, cilya cilubo.”

³⁵ Atile, “Cili fye bwino, Rev. Branham, cilya cilubo. Nomba inga palwa ma doctor benu aba ci America abo abali no kufula umwanakashi ubwamba no kumusendamika pe tebulo, no kupima fyonse ifilundwa—ifulundwa fya canakashi akwata? Inga pali banashi benu mufipatala?”

³⁶ Natile, “Njelelako, Munyina Manninen, Mannine, uli fye bwino.”

³⁷ Cena ni cinshi? Cena ni ntambi. Ilyo nali mu Paris nalifilwe ukucetekela fyena, ukutila ifimbusu ifya baume na banakashi cali cimo cine. Nalifililwe ukuciluka, ukutila ifimbusu fyali kumbali ya musebo kuli bonse babili abauame na banakashi. Nalifililwe ukucetekela ukutila ilyo abanakashi baile ku mbali ya bamba ku kowa, umulumendo no mutemwikwa wakwe, tabakwata ifipinda umwa kufwalila ifya kufwala, bena balafula fye ifya kufwala fyabo fyonse na kuca kufwala ca kulekelesha, elyo balafutatuka inuma shabo no kufwala ka kaputula akanono no kuya mukowa, lelo efyo caba. Bena tabaposako amano kuli cena. Lwena lutambi lwa France.

³⁸ Mu Africa, abanakashi na baume, abanono na bakalamba, ukwabula ifya kufwala nakalya, ukwenda ukupita mu mabala. Tabatala ukwishiba ifyo icimbusu caba, atemwa ifintu, atemwa tabatala ukutalukana mu cinso ca umo no mubiye. Lelo bena tabaishiba ubupusano. Bena tabaishiba ubupusano. Lelo shena ni ntambi isha nko.

³⁹ Lelo natile, “Mutemwikwa, tuli abapusana, ifwe twafuma ku Nko imbi. Ifwe tuli abatandashi kabili abeni muno, cilya e cilenga ifi fintu ukumoneka ifyalubana sana. Pantu Baibele itila, ‘Abo abailumbula filya, batila, balalangisha ukutila bena batandashi kabili abeni, kabili balefwaya umusumba uleisa.’”

⁴⁰ Umwaume atemwa umwanakashi mu Italy, mu France, mu Africa, mu nko ili yonse, uyo watala ukufyalwa cipya cipya ku Mupashi wa Mushilo, tabacite fyo fintu. Bena tabafwala filye fyakufwala. Bena tabakacite nga filya, pantu bena ba Nko imbi Uo Kateka kabili Kalenga ni Lesa. Ifwe twafuma ku Mulu. Umupashi uyo uli muli imwe, ulatungulula ubumi bwenu. Nga muli abena America, mukacita ifyo abena America bacita. Nga muli umu French, mukacita ifyo aba French bacita, kabili no kwebaula umubiyo. Lelo nga muli abakwa Lesa, mukacita umusango ifyo bacita mu Mulu, pantu Umupashi wenu wafuma ku Mulu kabili Wene ulamutungulula.

⁴¹ Icintu cimo icinono ico mwingalolekeshapo. Mu Malembo, abo abafwaile uyu Umusumba upya, baleikala abaibela. Bena balandile ukutila bali abatandashi kabili abeni. Lelo kulubali lwakwa Kaini, baishileba imbutushi kabili ifiwelewele. Lelo Abenakristu bali abatandashi kabili abeni. Imbutushi tayakwata inga’nda, iciwelewele muntu uwa kutinya. Lelo

umutandashi cintu cimo icituntulu, kabili ukufuma ku mpanga ituntulu mu Nko imbi, ukweshwa ukusanga inshila yakwe ku Mushi, ukulumbula mu mikalile yakwe ukutila ena alikwata icintu cimo ico akwata ukufuma ku Calo cimbi. Ulya e mulandu wine.

⁴² Lelo nomba balya bantu abacite fyo, balya bantu abafwala filye fintu, lekeni mwebe. Mu South Africa, ilyo namwene amakana amakumi yatatu ya basenshi abene bene, ubwamba, abekala calo ababusu. Ikumi limo na mutanda-, cinekonse konse-, abakashana ba myaka ya kufyalwa amakumi yabili, abalumendo ukwabulapo nakakufwala nangu kamo, baliminine kulya na matipa mu finso fyabo, kabili abapentwa, amafupa ukupulinkanya mu myona shabo, kabili utupimfya twa fimuti ukulebela mu matwi yabo, kabili ukucilinganya amafupa aya bantu atemwa amafupa yamo mu mishishi yabo, ameno ya finama ukulebela pali bona, ubwamba nge fyo baishile mwi sonde, kabili tabacishibe. Lelo ilyo bapokelele Kristu, no kuwila pa finso fyabo no kupokelela Mupashi wa Mushilo, balimine no kufumbata amaboko yabo kukufisa insoni pa mibili yabo, ilyo baile baleenda no kusanga ifya kufwala ku kufwala. Cinshi? Baishileba abatandashi kabili abeni kuli ili sonde. Aleluya! Bena balitalwiike ukufuma kuli Lyena. Ee, mukwai.

⁴³ Owe, ee, aba bantu balaita abene Abenakristu. Baba ku ma chalichi. Balaya no kusosa, “Tuli ba Methodist. Tuli ba Baptist. Tuli ba Pentecostal. Tuli ba Seventh-day Adventist. Tuli *ici, cilya*, kabili *icibiye*.” Cilya tacakwatapo nangu cimo ica kucita na cena. Umupashi wenu, ubumi ubo ubwaba muli imwe, bulatungulula no kumweba ifyo mwaba. Yesu atile, “Kufisabo fyabo mukabeshibila.”

⁴⁴ Ulukuta lwaisaba nga Israele, intanshi. Balimwene shonse inko isha basenshi ukukwata imfumu. Lesa ali ni Mfumu yabo. Kabili bali mwene inko isha basenshi ukukwata imfumu, e ico balefwaya ukwikala nge nko sha basenshi, kabili baliishitile abene mfumu. Kabili ilyo bacicitile, baishile ba mu bwafya. Panono panono bwatendeke ukulaisamo. Panono panono isonde lyatendeke ukwingila muli bona. Mukulekelesha capwishiwe muli Ahab. Imfumu imo ukwisa ukupalamako fye panono kuli cena, ukupalamako panono kuli cena, kabili mukulekelesha bafumishe ubumi ukufuma muli bona. Kabili kulya balile. Kabili ilyo Imfumu ine ine yaishile, bona tabamwishibe Wene.

⁴⁵ Cilya e cintu cimo cine ico lukuta lwacita. Lwena lwalipyana. Mwacimone co. Lwena lwapyaana amapolitiki, amasambililo. Lwena lwapyaana utubungwe, akabungwe, ama chalichi ayakalamba, bakashimikila ifiwelewele. Kabili ilyo Imfumu ine ine yaisa, bona taba Mwishiba, kabili baletanika Umupashi wa Mushilo wine uyo uli Imfumu yabo. Bena taba

Mwishiba, lelo balaseka Wene no kusenteka Wene. Nge fyo abaYuda bacitile Mesaya wabo, ulukuta lulecita Mesaya wabo umusango umu wine. Bena tabacishiba. Bena tabakwata ukumona kwa bumupashi, pantu balingililwa nganshi na menso yabo kabili ne fyo bamona, ifikulwa ifikalamba, ukweshu ukuipashanya ne sonde. Ifwe tatwatala ukukoselesha—ukukoselesha ku kupashanya ne sonde. Ifwe tulekoseleshiwa ku kuicefya fwebene.

⁴⁶ Kabili, umu e bengi, muli Lesa. Kabili ilelo muli bakabila wa mbila nsuma abondapa kulya mu mabala, kwaliba nganshi ukucimfyanya, ukucimfyanya. Umu atila, “Cisuma, Lesa apalwe, ninkwata amakana apakutula. Ninkwata ukulongana ukukalamba ukucila uko kwete.” Bupusano nshi cilya cipanga? Natukwata umu atemwa million umu, bupusano nshi ubo cipanga? Bushe twaliba abacine kuli Lesa? Bushe twaliba abacine ku Cebo Cakwe? Bushe tuleminina pa kwesha ukwa Mupashi wa Mushilo? Bushe cena cishinka? Cilya e cintu icine cine.

⁴⁷ Lelo tulalanshanya pali Baibele. Abengi abantu besu ba Pentecostal, pa Masambilisho ayatuntulu aya iyi Baibele, ukulanshanya. Kwaliba... Nshilefwaya ukumilenga ukumfwa ububi. Ndi mu lukuta lwandi ne mwine, kabili ndeumfwa ukutula ine—ine kuti nacita fye cinshi, mu lukuta lwandi, pantu ndeshimikila Imbila nsuma. Lelo kwaliba imyanda mishila iya ba kashimikila aba Pentecostal abo abaishiba ukutula takwaba icintu ca musango uyu muli Baibele ngo lubatisho mwi Shina lyakwa “Tata, Mwana, Mupashi wa Mushilo.” Ndeeba archbishop, atemwa uli onse, ukunangisha apo muntu uli onse atalile ukubatishiwa mwi Shina ilyakwa “Tata, Mwana, Mupashi wa Mushilo.” Lelo balalanshanya, pantu utubungwe e fyo twacita. Takwabako umuntu nangu umu mu Cipingo Cipyu, kabili pa myaka imyanda itatu pantanshi, kwi lyashi lya kale, kano ababatishiwe mwi Shina lyakwa Yesu Kristu. Cena ni cinshi? Akabungwe. E kacicitile. Mukulanshanya.

⁴⁸ Kabili ilelo balisenda bonse ababomfi ba mu musebo ukufuma mu misebo. Balifumya amaseke ukufuma mu lukuta. Balifumya ubukata bonse ukufuma mu lukuta, no kukwata ukushimikila ukwa museminary, ukushimikila kwa lupolopolo ukwakwa mukolwe umunono uwa kale, ukuwaminishiwa mu cintubwingi, kabili abanakashi babo ukufwala utuputula na mandeshi ayo baipatikishamo, kabili abaume ukupepa fwaka, no kuteye ncunga no kulanda impulwe iya fiko. Cena ca musebanya mucinso cakwa Lesa! Ninjishiba cilya cintu cakalabana, lelo ni nshita umuntu umu asosele icintu cimo. Ukulanshanya, ukulekelelako, ukwikala nge sonde!

⁴⁹ Nshilesakama nga ndi no kwiminina neka, ukwabula nangu umu kano fye Lesa eka, nkashimikila Icine ca Baibele

yakwa Lesa no kwiminina pali Cena. Nga ndino kufwa, nalyo line ndi no kwiminina pa Cine. Mucine. Tulefwaya Icine. Nshakekale te kulingana no lukuta, lelo ukulinga ne Cebo cakwa Lesa ndefwaya ukwikala.

⁵⁰ Lelo Delila, bushe na mumona, alishibe ukutila Samsone alikwete amaka. Kabili ena taishibe nipesa apo yalya maka yabelele. Ena tekuti alande efyo yalya maka yali, lelo kwaliko amaka yamo ayakalamba ayo Samsone akwete, kabili ena alefwaya ukuyasanga. Kabili, nge fyo Delila, alitwalilile ukubeleleka Samsone ku kuyemba kwakwe. Owe, alefwaya umwine mu musango uwabulalelale nganshi. Kabili aleenda ku ntanshi yakwe kabili ena alemeka nga bamo imisepela inono abelelo, kabili—kabili na fimbipo, kabili alefwaya ukucita nge cintu cimbi, cendabwamba, ukweshwa ukubeleleka Samsone kuli ena.

⁵¹ Cilya e cintu cimo cine isonde lyacita ku lukuta. Nomba nga Maka yenu ayakalamba yalikwi?

⁵² “Cisuma, nga tuli no kubunganika, cilya cili no kutoba Amaka.” Ulukuta lwa Katolika lwalicicita.

⁵³ “Lelo abena Pelishiti bali pali iwe, Samsone.” Kabili Luther aishilefuma.

⁵⁴ Kabili balibungenye nakabili. “Nga mwalankaka ne ntambo imbi, bali no kunjikata.” E ico balicitile.

⁵⁵ “Kabili abaPelishiti bali pali iwe, Samsone.” Cinshi ica citike? Wesley aishile fuma no kuputula intambo.

⁵⁶ “Nomba naunkonya inshita itali sana. Bushe tawaishiba ukutila nalikutemwa, Samsone? Cisuma, njebe cine mu mutima obe.”

“Cisuma, unkake ne ntambo naimbi.”

⁵⁷ “Cisuma, nomba twalacita cilya.” Cilya ni cinshi? Ilya ni ntambo iya cilonganino.

⁵⁸ “Leka ine mbe umuntungwa, cilya nshakwata icilonganino. Kanshi, ndekweba, walanenga ine ukuputaulwa.” E ico kunge baishilefuma ba Pentecostal. Inga Maka yobe yali kwi?

“AbaPelishiti bali pali iwe.” Kabili aliputawile ntambo nakabili.

⁵⁹ Lelo nomba cinshi icacitike? Casendele ba Pentecostal, ba Doctor aba fya Bulesa aba kalamba ku ma pastor babo, abantu bamo abakalamba. Bena balikwata fye amasukulu ayengi ne ntambi nga ba Methodist atemwa ba Baptist, atemwa bonse abashala bakwata. Kabiye ni mu chalichi kabili teti mumfwe umo “ameni,” abatalala fye nge bumba ilya ba Eskimo kulya kwine ku Kapinda ka ku Kuso. Abatalala! Abashisakamana! “Kabili nomba abena Pelishiti bali pali iwe Samsone.”

⁶⁰ AbaPelishiti bali pali iwe, America. Buli kwi bulya bu umo ubwa mupashi? Buli kwi bu umo ubwa Pentecost? Ba Assemblies of God, kabili ba United, na ba church of God, ne *fii, filya*, ne *fibiye*, cila umo ne sambililo ilyaibela, uyu umo na *ilya*, kabili uyu umo na *ilya*. Tuli abapatukana nganshi mpaka teti twingile mu musumba ku kukwata ukupuputulwa, ngo lukuta lumu lwa kulipilila, abashala bonse te kuti basangweko. Ba Communist bali pali iwe, America.

⁶¹ Inga Maka yesu yali kwi? Ingo bukata bwesu buli kwi? Cena ni cinshi? Pa ntu twalikonkele amano ya muntu mu cifulo ca Maka yakwa Lesa! Cinshi, balilenga bakashimikila wesu ne fintu ukuba ifya kosa nganshi no kutalama, mpaka balitubunganya mpaka twaliba abatalama kabili abakosa imitima, mpaka abantu. . . Bushe mulomfwa ukubilikisha mu chalici nakabili? Tamwakatale ukumfwa umuntu uli onse ukulila. Icipuna cabalilishi calibikwa mu cipinda. Tamwaba nakabili ubukata mu lukuta. Fyonse ifyo tucita kwikala fye kunuma abakosa fye nge fyo twingaba. Tatwaba abakakulwa. Twalikakwa. Ciwa, ne ngulu shakwe isha nshiku shipya, nashikaka ulukuta lwa kwa Lesa uwa mweo. Cilya cishinka. Tamwaba nakabili Amaka mu lukuta. Tamwaba nakabili ubuntungwa. Abantu baba fye abatalama kabili abakosa! Cinshi, Lesa uwingesa mukati ka bantu aba Pentecostal, no kulangisha ukutila Ena ni Lesa, no kushininkisha ifishibilo Fyakwe ifya kubuka Kwakwe, cena tacibatensha nangu panono. Ubukata! Cinshi, cena musebanya! Ndenda ukuciluka icalo, Lesa ukubomba, ukucite fishibilo, na bantu balekala, kabili, “Cisuma, ndemona cilya cili fye bwino. Owe, ninjishiba cilya kuti cacitwa.” Cena tacibasunkanya! Cinshi? Bena balikakwa na Delila, isonde. Bena bali muntambo.

⁶² Nomba, bena balibengisha mukati, balibakaka mukwampana. “AbaPelishiti bali pali iwe, Samsone.” Cinshi ico walacita palwa cena?

⁶³ “Owe, twalikwata ifilonganino ifikalamba.” Mucine. “Twalikwata ba membala abengi ukucila abo twakwatapo.” Lelo ngo Mupashi uli kwi? Ngo Mupashi wa Mushilo uli kwisa?

⁶⁴ Filya efyo Kasebanya acita. Alebeleleka mukati ka lukuta. Ena alitwalilila ukubeleleka ulukuta, “Iseni kuli ine, ndi no ku mupela tabernacle ikalamaba ikulu, kuno lubali nga cakutila muli no kucita *ici*. Nga muli no kufumyapo ulya kashimikila uwafulungana mwakwata, no kusendo muntu, Doctor uwa fya Bulesa uyo wakwata amano yamo, tuli no kukula isuma ikulu chalichi iyapulamo kabili tuli no kuba nga bonse abashala.” Cansoni kuli imwe! Cawama ukukwata umuntu uyo ushaishibe na kofi iyapanduka ukufuma kuli cilemba, lelo uyo waisushiwa na Mupashi wa Mushilo, uyo ushakwete ukulanshanya, ku Maka yakwa Lesa.

⁶⁵ Lelo naciba, owe, icatalama nganshi, mpaka umo mubusu uwashila kuti aisa mukulongana no kulandila mu ndimi, atemwa ukupunda panono fye, atemwa ukucite cintu cimo, kabili bonse abashala bali no kulolekesha mumbali no kumona. “Caciba ni cinshi cilya? Cisuma, ndesunguka cinshi? Ulya alingile ukuba uwafulungana uwishile ukufuma ku cifulo cimo.” Namwishiba cilya cishinka! Umo mubusu uwashila alingilemo, aishile sansamuka nganshi ukwimya amaboko yabo, no kulila no kulumbanya Shikulu, umo ali no kubilikisha “ameni” kukushimikila kwa Mbila nsuma, kabili bonse abashala ukupilibuka no kumona ifyo acisosa. Balya ni ba Pentecostal. Bwafya nshi? Imwe muleipashanya kuli Methodist, kuli Baptist; bena baliipashenye kuli ba Katolika; ba Katolika bapashenye ku mbo. Kabili, bonse capamo, conse ukukonka kumbo! Cisuma.

⁶⁶ Delila na mubeleleka imwe mu ma chalichi aya kulu, ayasuma, bakapyunga abasambilila, ukusenda ibumba ilyawamisha. “Cisuma, namwishiba, *Kampanda-na-kampanda* kuno lubali ni millionaire, nga kuti twamuleta fye ukwisa mu lukuta lwesu! Owe, mwe!” Nga ena tafyalwa cipya cipya, kanshi ena talefwaikwa ukuba kulya. Nshilesakamana ngalikwata amadollars million. Nga likwata ama Cadillac amakumi yane, conse ico akwata, ena alingile ukufyalwa cipya cipya, ukwisa fye kulya ku kufyalwa cipya cipya no kupilibulwa ku Mupashi wa Mushilo, kabili kwisafuma mulya mu kufyalwa cipya cipya, alebuluma (munjeleleko), alelila no kubilikisha, ne fya kucita cita nga filya abashala bacita, no kwikala ubumi panuma ya kushininkisha ukutila Ena nacikwata. Ameni. Cilya e co mufwaikwa.

⁶⁷ “Samsone, abaPelishiti bali pali iwe. Ba communist bali pali iwe. Isonde lili pali iwe. Kasebanya ali pali iwe.

⁶⁸ Balabwelelamo no kumona Umupashi wakwa Lesa ukubomba ifisungusho no kucite fintu ifya kubuka Kwakwe, ifyo Yesu alaile, batila, “Namwishiba, ndetontokanya Munyina Branham alikwata ukulingulula amano ukwapulamo. Ba pastor bandi batile cali cakwa Kasebanya.”

⁶⁹ Iwe we mubusu, uwa bumbimunda, umusenshi incenjeshi, uwaiwaminisha, we mumbulu mu fyakufwala fya mpaanga! Yesu atile, “Nga wali Njishibe, iwe nga walishibe ubushiku Bwandi.” Lelo mwalikwata ibumba ilya ba Shauli abo beshu ukumulenga ukuba nge sonde lyonse ilyashala.

⁷⁰ Tulefwaya ibumba ilya bantu bakwa Lesa abo abashilanshanya pa Cebo, lelo balashimikila Icine no kwiminina pa lubatisho lwa Mupashi wa Mushilo.

⁷¹ Lelo cinshi ico isonde lyacita? Lyalifumyapo Amaka yenu yonse. Imwe mwafyelwe Umunasili, Pentecost, lelo isonde mucine nalipoka Amaka yenu. Nomba lili fye ilyatalama nga bonse abashala.

⁷² Ni cinshi ico tuli no kucita? Ni cinshi icili no kucitika? Kuliko icintu cimo ica bukata ico ningatontonkanyapo ku kupwishaili ilembo.

⁷³ Ilyo Samsone akakilwe! Te kuti tukwate ukupuputulwa. Umfweni kuli munyinefwe uwacumfwila, Billy Graham, “Ukupuputulwa mu bushiku bwesu!” Umfweni kuli Oral Roberts ukubilikisha, “Ukupuputulwa mu bushiku bwesu!” Umfweni kuli bonse abashala, “Ukupuputulwa mu bushiku bwesu!” Musango nshi twingakwata ukupuputulwa ilyo tuli abakakwa? Twalikaka Mupashi wa Mushilo, no tubungwe twesu ne ntambi, kabili te kuti tukwate ukupuputulwa ukwa Mupashi wa Mushilo. Ameni. Ninjishiba cilya na cikaba sana, no mwela, lelo cena Cine. Musango nshi twinga kwata ukupuputulwa ukwa Mupashi wa Mushilo ilyo muli abakakakwa nganshi kabili abatalama! “Abakwata imimonekele ya bukapepa,” Baibele itila bakesa kwata. “Imimonekele ya bukapepa, lelo bakakana Amaka yabuko.” Amaka aya cinshi? Amaka aya kabungwe? Amaka aye sonde? Amaka aya lukuta? Amaka aya Mupashi wa Mushilo! Ilya e ncende iya fisama mu lukuta. Kabili ilyo lukuta lwapyanisha bakashimikila abasambilila, ne fikulwa ifikulu no kuyemba, mu cifulo ca Mupashi wa Mushilo uwa nshita ya kale, bena balingile ukuba mu minshoni nakabili. Ameni. Icishinka. Musango nshi muli no kukwata ukupuputulwa ukwa Mupashi wa Mushilo, kabili abantu ukulenga Wene ubulanda no kukaka Wene no kutina Wene? Palya epo ubwafya bwabela.

⁷⁴ “AbaPelishiti bali pali iwe.” Lelo isubilo limo ilya palwa ilyo twakwata, ilyo Samsone ali mucifungo. . .

⁷⁵ Ni cinshi icintu icakubalilapo ico bacitile ilyo bamwikete? Bali mukakile, intanshi. Balifumishepo amaka yakwe, balisangile nkama yakwe. Balisanga inkama yenu. Isonde lyalisanga inkama yenu. Nomba imwe mwe banakashi bonse mulabeye mishishi yenu, ukuba nge sonde. Imwe mwe baume bonse mulaya no kucita nge sonde. Cena cili fye bwino, ukulanda mipulwe ne mipulwe iya fiko, no kuya kunse no kupepa ba fwaka abanono, no kwenda na bakashi ba benamupalamano, kabili ifintu fyonse ifyashala nga filya, ukunwako kumo ukunono ukwa kwangala ukwa kusunga umulimo wenu. Kutu natemwa ukulala ne nsala no kulya ifipapatu no kunwa amenshi ya mu mushila, no kwikala uwasanguluka kabili uwapwililika kuli Lesa, ukucila ukulanshanya pa mulimo uwa musango uli onse. Cilya cishinka. Cishinka. Ukubo wa cishinka kuli Lesa.

⁷⁶ “Samsone, abaPelishiti bali pali iwe.” Branham Tabernacle, isonde ileingila mukati kenu. Inga palwa cena? Bushe na mulangisha inkama yenu? Bushe na mulangisha ilye nkama ilyo Lesa amupele ilyo mwaleifumfunya mulya mu lukungu lwa mbao imyaka inono iyapitapo? Bushe na mucileka

ukufumapo ne fyamangalo, ukushinshimuna kwa mimonekele? Cinshi ica citike kuli imwe? Lesa kuti aika no kubomba icisungusho no kuya ukupita fye mukati ke bumba no kweba abantu inkama sha mitima yabo, na fyonse fye, no kundapa abalwele na bacushiwa, no kucita ifishibilo ne fipapwa, no kushimikila Icebo Cakwe, na maka nga nshi nge fyo bengata cita, ku Mupashi wa Mushilo; nabantu ukusosa, “Cisuma, ndemoni cilya cili fye bwino. Tulomfwa bwino ukumfwa kuli cena umuku umo pakashita, nga tatunakile sana.” Ilya e Branhan Tabernacle. AbaPelishiti bali pali iwe.

⁷⁷ Ilyo, calebo kutila ilyo kushimikila kwa Cebo, kabili aba mushilo aba kale ne filamba mu menso yabo, kuti baima pa nkasa shabo no kwenda, balemfwi'mfwinta, nalimo ukukana sosa ishiwi, ukulaenda enda uku no ku, ibili atemwa imiku itatu, nokwikala panshi, abaisushiwa nganshi na Mupashi wa Mushilo! Icebo calibalishishe! “Umuntu te kucilyo ceka akabela no mweo, lelo ku Cebo conse icifuma ku kanwa ka kwa Lesa.” AbaPelishiti bali pali iwe, Branham Tabernacle.

AbaPelishiti bali pali iwe, Pentecostal.

⁷⁸ Mucine, abaPelishiti bali mikata, mwe bashala imwe, akale sana ilyo mwabungenye mwe bene ukwikatana nganshi, takuli nangu umo wingesamo kano fye mwali ba Presbyterian, Baptist, Methodist, Catholic, atemwa icintu cimo. Imwe nga tamwakwete icintu nangu cimo ica kucita na bonse abashala.

⁷⁹ E ico, ukupuputulwa mu bushiku bwesu? Musango nshi twinga kukwatilamo ilyo ulya upela lyonse ukupuputula alikakwa ne sonde? Lesa takesemo mulya umuli isonde, imwe kuti mwashintilila fye pali cilya. Imwe muka ampame ne sonde, cena—cena ni fyonse ifya cena. Ilyo mwasuminisha isonde ukwingilamo, mwatendeka ukulacita ifintu nge sonde, lyena ninshi mwapwishiwa. Lelo ilyo mwaputulako intambo ili yonse ukufuma kwi sonde, no kwisa kuli Lesa, Lesa ali no kumubomfya mpaka ilyo mukaya mukwangala nakabili.

⁸⁰ Ili pano isubilo fye lyeka ilyo nkweite muno lucelo, ku kupwisha Imbila yandi, ni li, ‘Ilyo Samsone akakilwe, imishishi shimbi shipya shalimenene.’

⁸¹ Lesa tutumineni Ulukuta lumbi lintu fye inshita ya mpela tailafika, ukutila Amaka aya Mupashi wa Mushilo kuti yaisa muli lwena, mu filangisho ifya Mupashi, kabili Mako 16 kuti ya konka Ulukuta, Imilimo ya Batumwa 2:4, Imilimo ya Batumwa 2:38, yonse iya yena yakulakonka ukwendela pamo no Lukuta. Ifishibilo ne fipapwa fya konkele abatumwa. Ifishibilo ifikalamba ifya ku buka Kwakwe filabakonka bena. Ilyo tucili mu cifungo, mucine Lesa alemesha icilimwa ku ncende imo, ku kwipaya ukukalamba ukwa kulekelesha. Leken i cibe ni Mwe, we Mwinakristu munandi muno luno lucelo, leka cibe ukutila amaka yobe nayatendeka ukwisa. Ndepepa ukutila iyi Mbila

muno lucelo, kabili na kunse mu mpanga uko iyi ikaya, ndesubila ukutila iyi Mbila ikafwilisha ukuleta ama vitamin ku mibombele yenu ayo ayali nokuleta Amaka aya bumupashi ukubwekesha mu bumi bwenu nakabili.

Natukontamike imitwe yesu no kupepa.

⁸² Mwe Shikulu Lesa, Kalenga wa Myulu kabili ne sonde, Umwine uwa Mweo wa Muyayaya, kabili Kapela wa conse icisuma kabili ica bupe ica bumupashi, sendeni ifi fyebo muno lucelo no kufibika mu mitima, nokufitapilisha, Shikulu. Leken i abantu bapepele pali ifi fintu, ukumona ukutila isonde nalibeleleka ulukuta kabili mukulekesha na lusanga Amaka ya luko, ukusanga incende ya luko iyafisama, ukusanga uko inkama yakwe yabela, kabili naifumyapo. Nalisenda abantu abo inshita imo babilikishe ukucimfya, inshita imo bakwete ukucimfya, kabili nalibabeya, ukwikala ku nga'nda pali Citatu ubushiku ukutamba ubwangalo pali television. Nalisenda ukusangalala ukufuma mu mitima yabo, no kupapela ukutemwa ukukalamba kwi isonde ukucila ifyo bakwata kuli Lesa. Bali bapela ifya mwi sonde ifingi, ukukabila ifingi ifya kusekesha ifya mwi sonde ukucila ukukwata ukushimikila kwa Mbila nsuma. Nga cakutila takuli ukulisha ifilimba ifikalamba ne fya kucita cita ifingi, no kupunda nefya kucicita, lyena tabalefwaya Imbila nsuma iyakale, nakabili, ilya ileta ifilamba ifya kusangalala ku mweo, ilya ileta ukundapwa kwa Bulesa nakabili, ilya ibwekesha ifya bupe fya butumwa ku lukuta, ilya ileta Kristu uwabuka, Mesaya uwa ubu bushiku.

⁸³ Lelo nga filya Israele ali wakakwa ku—ku shamfumu shabo, icakutila bena te kuti bakonke Imfumu iyacine; kabili Imfumu iyacine, ilyo Ena aishile, bena tabamwishibe Wene. Efyo caba ne lelo, Mwe Shikulu, Imfumu iya Bukata naimonekela mu musango wa Mupashi wa Mushilo, kabili, Shikulu, bena tabacishiba. Bena tabacimona. Bena baliba ababunganishiwa nganshi abaikatana nganshi, icakutila tabaciluka, pantu tacaba mukabungwe kabo. Shikulu, uyu mulimo wakwa Kasebanya uyu wacita ici ku bantu.

⁸⁴ Leken i Samsone wakwa Lesa, lekeni aba cishinka mu mutima, balya abalekabila no kulila, no kupapata nokwikatilila, lekeni bekale na cena, Shikulu, mpaka ifi filimwa ifipya fikakule, mpaka kukese nakabili ukusangalala mu Sione, kabili kulya kukesa ibumba ilyo lingeshiba no kwiluka, ilyo lingamona Mesaya na Maka ayo ayafiswa kwi sonde, ukutila bena tabailuke nombamba. Peleni, Shikulu, ukutila bali no kumona ici. Pantu twalombela ifi mwi Shina lya kwa Yesu. Amen i.

[Tapali kantu pa tepu—Ka.]
 . . . amaka nombamba,
 Shikulu, tumeni Amaka Yenu,
 Batisheni onsefye.

Bali mucipinda pa mulu,
 Bali no mutima umo,
 Mupashi wa Mushilo wawile
 Walailwe na Shikulu.

Shikulu, tumeni Amaka Yenu,
 Shikulu, tumeni Amaka Yenu,
 Shikulu, tumeni Amaka Yenu,
 Batisheni onsefye.

⁸⁵ Ifyo na Mutemwa! Tumeni fye Amaka Yakwe! Bali mu muputule wa pa mulu, bonse no mutima umo. Isonde lyonse lyalifumine muli bena. Tamwali nangu cimo muli bena, kabili Umupashi wa Mushilo walishile.

⁸⁶ Ilelo batila, “Isa, ilunde ku lukuta, bike shina lyobe mwi buku. Atemwa fukama panshi no kusosa, “Ndelumbula Kristu ngo Mwana wakwa Lesa,’ iminina.” Kasebanya alacita icintu cimo cine. Mucine. Kasebanya alibatishiwe ilyo Yuda abatishiwe. Kasebanya alile kunse no kushimikila Imbila nsuma ilyo Yuda aile kunse no kushimikila Imbila nsuma. Lelo Kasebanya tapokelele Mupashi wa Mushilo. Cilya eco. Kulya eko Amaka ayafiswa yabela, kulyo kubuka, kulya ukwishibe cituntulu, ukwabula ukutwishika nangu panono. Ameni.

⁸⁷ Ena ali pano. Ulya wine Mupashi wa Mushilo, ulya Wine uwali pali Mesaya, acili pa lukuta Lwakwe. Ena taya. “Nkaba na imwe lyonse, kabili muli imwe, mpaka kumpela ye sonde. Nkaba kulya. Imilimo iyo ncita, na imwe mukalacita. Iingi ukucila iyi mukalacita, pantu ndeya kuli Tata.”

⁸⁸ Lelo isonde lilalanshanya pali cena, “Owe, shilya ni nshiku shakale!” Filya eflyo Kasebanya afwaya imwe ukucita. Bafwaya imwe ukuwaminisha. Lesa afwaya imwe ukubatishiwa. Lesa afwaya imwe . . . Mutila, “Owe, nshacetekela fyonse filya ifya kucita cita kwabo.” Twalilileni no kwikala, twalilileni no kwikala mu lubembu, ikaleni mu lubembu lwenu. Lelo mpaka mwabola, mpaka mwabola ku matontonkanyo yenu mwebene, mpaka mwabola ku micitile yenu mwebene, no kupilibulwa cipya cipya no kufyalwa cipya cipya, kabili ulyo Mweo upya uli no kuba onse uwaibela kufuma kuli ulya uwaile panshi.

⁸⁹ Uluseke lwe taba lulaya panshi ulwa mutuntula, lulafuma ulwalelema. Lulaya panshi ulwa kosa, ulwa isalilwa, lulafuma ulwanaka naka no kulatenshiwa no mwela. Owe, Ubukata! Aleluya! Ilyo imyela yatendeka ukupupa, uluseke te kuti lucite nangu cimo lelo ukuisessa ulwine, ukusela, lelo akanono— akanono akalibula kalatenkana nokusansamuka, kalakula lyena, lilya ukuikoselesha akene. Te kuti katale ukuba akalibula mpaka itaba lyafwa no kubola. Te kufwa fye; lelo ukubola. Te kuti kabwele nakabili, lelo ubumi bulafuma muli kena.

⁹⁰ Ngefyo naxisosa akashita akapitapo, ukufyalwa cintu icabipisha, ukukowela, ifiko, ukukowela ukwa kukowela, lelo mulya emo bumi bwikala. Ilyo mwaimona mwebene ukuba abakowela, ukumona ifya bu Methodist bwenu, Baptisti ne fisumino fya Pentecostal ifya kowela, kabili no kufwa pa cipailo, lyena Umweo upya ulesamo. Umupashi wa Mushilo ulamilenga imwe ukwingilamo pa mulu wa cilya; mulamona Lesa.

⁹¹ Tukesha Mumona ubushiku bumo ubwa bukata. Ubushiku bumbi ushinga kumako abena kufwa, ifwe tukesha Mumona. Imwe na mucetekela cilya? Ubushiku bumbi ubushinga kumako abenekufwa, kulya bulendolela ine ubwa mailo ubwansansa.

⁹² Naliminine uku lubali pa cifutu mailo mubushiku, kabili nalitontokanya nalimwene Rabbi Lawson umunono. Ilyo alesangwa kuno, no kufika kuno ne nkonto yakwe iya kale nokuntinta nomukoshi wakwe, ukuubika pa mukoshi wandi ne iyi nkonto yakwe, kuno kwine ku cintamba, no kwimba lulyo lwimbo, “Kulya kulelolola ine. . .” [Tapali kantu pa tepu—Ka.]

⁹³ Icintu cimo calicitike! Calisendele isonde ukulifumyapo. Natendeke ukumona ifintu mu musango uwaibela. Nalisakamana nganshi umusango aba bantu abena America ifyo balecita, lyonse lyonse, umwaka no mwaka, ukumona abanakashi na baume ifyo baleibifya abene no kwingila mu lubembu, mpaka nali fye mupepi no kulila, ibili atemwa imiku itatu, ukusakamana pali cena. Mailo, natile kuli Lesa, “Nshakasakamane nakabili. Icebo Cenu casosele ukutila efyo cikaba, kanshi nkeminina pa mupaka no kubilikisha ukusussha cena, na fyonse ifili muli ine.”

⁹⁴ Ubushiku bumbi, ukwiminina pa Greens Mill, ulucengo lwandi, ukuya fye kulya muciswebebe, nalimu mapepo akasuba konse. Kabili nalimo filikoloko, akasuba kalewa, kabili naliminine pa mulu kulya ukulolekesha ulubali, nalifumine mulucengo, pa mulu wa cilibwe icikulu. Kabili naliminine kulya, ukulolekesha ukutonta ku Kabanga, ukulumbanya Shikulu. Kabili nalemona akasuba ukwenda ukwibila kunuma ya fimuti palya pa mulu wa lupili, ilyo nalelolekesha ukuciluka pa mupaka ukuya mulya muli fimb, kabili pali ifimpusa ifingi, fyali fye filya fine nge fyo fingaba. Kabili natile, “Shikulu, ubushiku bumo Imwe mwalifishile Mose kumbali ya cilibwe, kabili Imwe mwalipitila pali ena, pa mulandu ali uwafunshika. Lelo Imwe mwaishilepita, atile camoneke kwati ninuma ya muntu.” Natile, “Mfiseni, mulucengo, Shikulu.” Nalimo pali ilya nshita, kulubali lumbi ulwandi, kwaishileisa umwela onono ukwenda ukupita mu fimpusa. Waishile pita ukutwalilila, waishileisa ku lubali lwandi, umwela onono ukulaenda, waishile ya ukupita mu mitengo. Naliminine palya.

Bushiku bumo, Lesa ewaishiba nikwisa lilali,
 Mipeto ya bumi ikeminina shilili,
 Elyo nkaya mu kwikala mu lupili lwa Sione.
 Bushiku bumo kulya kushaba kufwa,
 Bushiku bumo, Lesa ewaishiba nikwisa lilali,
 (Ni cinshi icikacitika? Akeminika tonse
 utumimepeto utunono utushinguluka)
 Mipeto ya bumi ikeminina shilili,
 Elyo tukaya ikala mulupili lwa Sione.
 Ika mupepi, celeta musuma,
 Ukwisa mukuntwala ku mwesu;
 Ika mupepi, celeta musuma,
 Ukwisa ukuntwala ku Mwesu.
 Nga ukafika kulya ilyo nshilati,
 Ukwisa mukuntwala ku Mwesu;
 Ukebe Munyina Bosworth, na banandi bonse,
 nabo,
 Ukwisa fye mukuntwala ku Mwesu.
 Nomba ika mupepi... (akesapita ubushiku
 bumbi no kunjimya)... cele-...
 (Icimuti conse cikambuka umulilo; ba Malaika
 abakwa Lesa, ba baceleta ba mulilo)... pa
 mulandu wa ku ntuala ku Mwesu;
 Ika mupepi, celeta musuma,
 Ukwisa mukuntwala ku Mwesu.

⁹⁵ Bumo muli ishi nshiku, bumo muli ishi nshiku mu
 fiputulwa ifya panshi ifya ma ora aya kufwa kwandi,
 ndelolekesha kuli Wene ukwisa. Cilya cishinka.

Nalolekeshe ku Yodani kabili ni cinshi na
 mwene
 Ukwisa ukusenda ku mwesu; (nga filya Eliya
 wakale ukullosha ukuciluka Yodani)
 Ibumba ilya ba Malaika aba buta ukunkonka,
 Baleisa ukwisa mukusenda ku Mwesu.
 Ika mupepi, ika mupepi nganshi, celeta
 musuma,
 Ukwisa mukuntwala ku mwesu;
 Ika mupepi, celeta musuma,
 Ukwisa ukuntwala ku Mwesu.

⁹⁶ Shikulu Yesu, Kensha uwapalwa uwa ili celeta, Kensha wa
 bwato ubwa kale ubwa mu Sione, ubwato bwa Mweo,
 ukwenda mukati ka cino cikulwa, ukulanda, Umulola Wakwe
 Uli muno. Umupashi wa Mushilo uyo uwaimishe Wene
 ukufuma mu nshishi ali pano.

⁹⁷ Pakubo kutila tabacipela amakadi ya kupepelwapo, bushe
 kuliko umuntu umo uyo ufumine kunse ka musumba, uo

nshaishiba, uyo uli muno kukupepelelwa? Imyeni amaboko yenu, abo nshaishiba. Imyeni amaboko yenu, nshaishiba. Iwe, iwe apo. Ndecetekela umulumendo umunono ne myefu kunuma uko, umuntu umo acimya ukuboko kwakwe uko lubali. Ee, iwe, bushe wacimya ukuboko kobe? Cisuma. Kunuma kulya, iwe, mukwai. Cili fye bwino. Imwe bonse muli abeni kuli ine? Ulya Shikulu Yesu, Kacema umo wine uwa mukuni pano, bushe mulecetekela ukutila amabulayo yakwe yacine? Ena alasuba ulukuta Lwakwe, “Imilimo iyo ncita, na imwe, mukacita. Ikalamba ukucila iyi mukacita, pantu ndeya kuli Tata. Ukucila iyi!” Bushe mulecetekela cilya?

⁹⁸ Bushe wacimya ukuboko kobe ukutila tawanjishiba? Bushe ulecetekela Lesa kuti anjeba icili mu mutima obe, kuti alanda kuli ine nga filya fine Ena acitile ku mwanakashi uwa kumishe kwilaya Lyakwe? Bushe ulecetekela Ena nishimapepo mukalamba, uyo winga kumishiwa ku myumfwile ya fya kucula kwesu. Nga Lesa ali no kusokolola kuli ine imibele yobe, bushe walancetekela ukuba kasesema Wakwe, ukucetekela ukutila Umulola Wakwe uli muno kabili ulya e mulandu wine Ena acisuminishishe? Iwe ulepepela umukashi obe. Ena nakwata ulutungu ulwakontoka, ulutungu ulwa sokomoka. Cilya cishinka. Nga cakutila cena cishinka, iminina. Cisuma, kabiye no kuya musanga, umutuntulu. Ameni.

⁹⁹ Inga palwa numa yobe iwe kunuma uko, umuntu umunono uyo waciminina, ulya wacikwata imyefu? Ulecetekela no mutima obe onse? Bushe ulecetekela Lesa kuti anjeba amafya yobe? Ulecetekela umwana obe ali no kuba fye bwino? Ulecita? Naukwata umulumendo, nakwata bongo bongo ubwafwa icitu. Cilya cishinka. Iwe tauli. . .Ena afuma ku Kentucky. Nga cilya cishinka, imya ukuboko kobe. Ine nshakwishiba teifyo fine? Nga ndecita. . .Imya amaboko yobe nge *ifi*, tatwaishibana umo no mubiye. Cilya cishinka. Ukusubila kuli Lesa. Bushe ulecetekela? Ilyo ulecetekela, uleya sanga umwana obe umulumendo umusango ucetekelelemo. Cibike fye pa mutima obe.

¹⁰⁰ Nibani uku lubali abacimya amaboko yabo, abo nsha ci—nsha ci. . .Bushe waciba niwe? Cisuma, mune, bushe ulencetekela ukuba kasesema wakwa Lesa? [Umwaume atila, “Ameni.”—Ka.] Naucita, no mutima obe onse? Taulingile ukwiminina, iminina fye apo pene. Cisuma, mukwai, bwafyanshi ukwete, naukwata sugar diabetes. [“Cilya cishinka.”] Kabili kwena kulecusha ukulu kobe. [“Ee.”] Iwe ufumine ku Ohio. [“Ee.”] Ishina lyobe ni we Mr. Miller. [“Cilya cishinka.”] Bwekelamo kumobe no kuba umutuntulu. Cisuma, cetekela no mutima obe onse. Cisuma.

Iwe ucetekela ne. . .Cetekela cena. Nga kuti wacetekela!

¹⁰¹ Na mayo uwikele apa, bushe wacimya ukuboko kobe? Na mayo umukalamba, ufwele amakalashi, bushe ulecetekela no

mutima obe onse? Ulecicetekela ne... Ulencetekela ukuba umubomfi wakwa Lesa? Ulecita? Cisuma, nga Lesa kuti anjeba ubwafya ukwete, bushe walacetekela? Ubwafya bwa mutima. Cisuma, imya ukuboko kobe nga cilya cishinka. Cisuma.

¹⁰² Na mayo apa upaleme na iwe, acima. Umutima; lelo cena mucine cine menso yobe. Nalimwishiba. Cisuma, nga kuti wacetekela!

¹⁰³ Kunuma uko, umwaume ukonkelepo kunuma uyo ukwete ubwafya bwa mutima, nao, kabili no bulwele bwa nkanda. Bushe ulecetekela ukutila Lesa alakulenga ukuba umutuntulu? Ulecita, mukwai?

¹⁰⁴ Kuli umwaume kunuma uko pa cifulo cimo, acimya amaboko yakwe uyo usha ci... Mr Shubert. Cisuma, mukwai. Cisuma, bushe ulecetekela? Cena menso yobe, na iwe, bushe tacili? Ulepepela ba noko abekele uko lubali, na bena. Nga cilya cishinka, imyo kuboko kobe. Tuli abeni. Bushe cilya cishinka? Poshanyeni mu minwe, poshanyeni muminwe umo no mubiye. Cisuma, cilya cishinka. Nga kuti wacetekela, iwe kuti wacipokelela!

¹⁰⁵ Shikulu Yesu Kristu uwabushiwa ali mucikulwa. Ena ni Ulya umo wine. Ni cinshi Cena cicita kuli imwe? Bushe mwalileka isonde ukufumya amaka yonse muli imwe? Ubukata! Ndefwaya ukufyalwa cipya cipya! Ndefwaya Umweo upya! Nshilesakamana ni ndeke nshi Cileishilapo, nga ndi no kuba ka kunkuluka wa mushilo, icintu icili conse. Nshilesakamana ni ndeke nshi Cileishilapo, ndefwaya Umupashi wa Mushilo utuntulu ngo uyu uli pali ine nomba. Ndefwaya ukusunga Wene! Kutu na temwa ukukwata Wene ukucila ifintu fyonse ifya mwi sonde. Ameni! Bushe mulecetekela? Bushe mulecetekela Wene ali muno?

¹⁰⁶ Biken i ndupi shenu pali umo no mubiye, lyena. Njebeni icintu na cimbi cimo ico Wene engacita. Tapali. Kwatani icitetekelo nomba. Cetekeleni nacipwa.

¹⁰⁷ Shikulu Lesa, Kalenga wa Myulu ne sonde, Umwine uwa Mweo wa Muyayaya, kabili Kapela wafyabupe fyonse ifisuma, Umupashi Wenu ali muno ukusuba nganshi, Shikulu, cilemoneka kwati icikulwa conse cilepema, ukusela uku no ku. Cinshi ico abantu tekuti bacilukile, Shikulu? Bushe bena—bushe balyampana pamo ne sonde nganshi, kabili baisaba abatalala kabili abamimonekele kabili abatalama, mpaka bena te kuti bamwishibe Imwe nakabili? Shikulu Lesa, lekeni aya Maka yaponene pa muntu onse, kabili umulwele onse lekeni ondapwe, lekeni umubembu onse apusushiwe, kabili Lesa pokeleleni ubukata. Ukupitila muli Yesu Kristu, Umwana wa kwa Lesa, nalombele ifi. Ameni.

¹⁰⁸ Bushe mulecicetekela? Imyeni amaboko yenu. Bushe mulesumina ukundapwa kwenu? Lesa amupale. Nomba

kabiyeni no kucisanga fye umusango mucicetekemo, cili no kuba muli ulya umusango. Ndemona ifimonwa ukumonekela pali bambi. Cilya cishinka, ningile ukubwela mu nshita ya bushiku.

¹⁰⁹ Nga tamulecetekela nomba, imwe tamwakatale ukucetekela. Cilya cishinka. Yesu alicicitile inshita imo, kabili batile, “Imwe ni mwe... Twalishiba ilyo Mesaya akesa, Ena akatweba ici.” Atile, “Nalishiba Mesaya akacita cilya. Lelo Niwe Ani?”

Atile, “Nine Wine.”


¹¹⁰ Elyo alibutukile mu musumba kabili atile, “Iseni, mu mone Umuntu Uyo uwaishiba fyonse ifyo nali kabili ne fyo nacita. Bushe yu te Mesaya?”

¹¹¹ Atile, “Ifi fintu fika monekela nakabili munshiku sha kulekelesha. Ulukuta lukalashimikila Icine, Lukeminina pa Cebo. Lukalacita Amafunde yonse ayakwa Lesa. Lwena talwakampane ne sonde. Kabili ukupitila mulya nkesa enda no kucite fintu fimo fine.”

¹¹² Lelo Atile, “Bakaba bacintalika, abaumalala, abatemwo kwangala ukucila Lesa, bashinkamfutu, abalwambo, abakwata imimoneke ya bukapepa,” bukapepa nganshi, ukuya ku machalichi. “Ukukwata imimonekele ya bukapepa, lelo ukukana Amaka yabuko. Kuba musango ifi talukako!”

¹¹³ Imwe mwe bantu, konse uko mwingabela mu lukuta, abo Ena aciita ino ine fye nshita, ifimonwa na fifuma pali ine. Nga—nga cilya caciba icishinka, ico naxisosa, kabili ine pakukana ishiba cilya kuli imwe, imyeni amaboko yenu, onse nga ninani. Mu lukuta monse, onse—umuntu onse. Cisuma. Mwamona? Nshabeshiba, nshatala bamonapo; lelo Umupashi wa Mushilo ali muno kabili Ena alibeshiba. Bushe ta mulemona ukutila te ine?

¹¹⁴ Umfweni! Nga Ena ali no kunsubila na cilya, Ena akansubila ne Cine ica Cebo, pantu Icine kuti caishila fye ne Cebo. “Lapileni, umuntu onse, no kubatishiwa mwi Shina lyakwa Yesu Kristu, ku kulekelelwa kwa membu shenu, kabili mukapokelela ica bupe Umupashi wa Mushilo, pantu icalaiwe cili kuli imwe na kubana benu, na bonse abali ukutali, na bonse abo Shikulu Lesa wesu aketa.” Bushe mulecicetekela? Kwalabako umulimo uwakubatisa mukashita fye akanono.

¹¹⁵ Natukontmaike imitwe yesu. Nalalomba ba pastor ukupepa ilyo baletyanya ku kubatisha. Ndetontokanya kuliko umulimo uwalubatiso uleisa. Cisuma. 

Ulukuta Ne Mibele Yaluko
(*The Church And Its Condition*)
Ogasiti 5, 1956, Umulungu Ulucelo

Impongolo Ya Kamfyemfye
(*Strait Is The Gate*)
Marchi 1, 1959, Umulungu Ulucelo

Ulukuta Uhwabepwa, Ne Sonde
(*A Deceived Church, By The World*)
Juni 28, 1959, Umulungu Ulucelo

Ishi Mbila na Munyina William Marrion Branham, shaletelwe mu Cingeleshi pa Branham Tabernacle, mu Jeffersonville, Indiana, U.S.A., shafumishiwa muli magnetic tepu uwaambulwa kabili na shilembwa umu ukwabula ukulandamo nelyo cimo. Ishi Mbila shalembe mu Cibemba mu mwaka wa 2004, kabili shilepelwa *isha bupe fye* na ba Voice Of God Recordings.

©2004 VGR, ALL RIGHTS RESERVED

VOICE OF GOD RECORDINGS
P.O. Box 950, Jeffersonville, Indiana 47131 U.S.A.

Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalembwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org